
Abstract. Professor Khalil Fikret (1892-1974) was born in Turkey. He graduated from 
Leipzig and University of Berlin and worked at Baku State University in 1923-1926. He was 
the author of 15 books and dozens of articles related to theoretical and practical problems 
of education. 

He was also the author of textbook "The History of Education" which was published in 
Azerbaijan for the first time. 

ОБ ИСТОРИЛ РАЗВИТИИ АЗЕРБАИДЖАНСКО-ТУРЕДКИХ НАУЧНО- 

ПЕДАГОГИЧЕСКИХ СВЛЗЕИ 

Ф.Рустамов 

Профессор Халил Фикрет (1892-1974), родилсн в Турдии, получил образование в 
Леипдиге и в Берлинском Университете. В 1923-1926 гг. работал в Бакинском 
Государственном Университете. Он нвлнетсн автором 15 книг и деснтка статеи, 
свнзанных с теоретическими и практическими проблемами образованин, первыи 
ученыи, которыи загдитилсн в Турдии в области образованин. Он также нвлнетсн 
автором учебника "Историн педагогики", которыи впервые был издан в 
Азербаиджане. 

XX əsrin əvvəllərində regionda baş verən ictimai-siyasi hadisələr Azərbaycan- 
Türkiyə xalqları arasında iqtisadi, siyasi, elmi-pedaqoji əlaqələrin daha da güclənməsinə 
şərait yaratdı. Azərbaycanın azadlıq uğrunda mücadiləsində türk əsgərləri, Türkiyə 
Cümhuriyyətinin yaranmasında isə azəri övladları şəhid oldular. O dövrdə maarif 
sahəsində bir-birinə kömək etmək, hərbi sahədən heç də az əhəmiyyət kəsb etmirdi. 1918- 
ci ildə Azərbaycan Demokratik Cümhuriyyətinin dəvəti ilə 50 nəfər türk müəllimi 
Azərbaycana dəvət olundu. Onlar məktəblərin milliləşməsində, dərslik və dərs vəsaitlərinin 
hazırlanmasında fədakarlıqla çalışdılar. Bolşeviklər hakimiyyəti ələ aldıqdan sonra da türk 
ziyalılarının köməyindən istifadə etmək məcburiyyətində qaldılar. Azərbaycan Xalq 
Komissarları Sovetinin dəvəti ilə tanınmış türk alimləri-İsmayıl Hikmət, Xəlil Fikrət, 
Mühiddin Birgin, Mehmet Fuat Köprülüzadə, Əhməd Cövdət və b. Bakıya dəvət olundular. 
Bu, elə bir dövr idi ki, XX əsrin 20-ci illərində Azərbaycanda pedaqoji elmin inkişafında 
qeyri-marksist mövqedə dayanan nəzəriyyələr üstün rol oynayırdı. Bu nəzəriyyələrin bir 
qismi Avropadan Türkiyə və türk pedaqoqlarının Azərbaycanda nəşr olunmuş əsərləri 
vasitəsilə yayılır, digər qismi isə rus pedaqoji fikrindən tərcümə edilmiş əsərlərdən milli- 
pedaqoji fikrə keçirdi. Pedaqoji elmdə demokratik fikir daha güclü idi. Pedaqogikada 
demokratik fikirlərin formalaşması və inkişafında o dövrdə Azərbaycanda yaşayan və 
səmərəli elmi-pedaqoji fəaliyyət göstərən ilk türk pedaqoq alim Xəlil Fikrətin mühüm rolu 
vardı. 


Xəlil Fikrət Kanat (Halil Fikret Kanat) 5 yanvar 1892-ci ildə Yunanıstanda, o zaman 
türklərin sıx yaşadığı Manastrın Serficə qəsəbəsində Osman bəyin ailəsində anadan 
olmuşdur. Çox erkən-altı aylığında atası vəfat etmiş, ailənin bütün ağırlığı anasının üzərinə 
düşmüşdü. Xəlil Fikrətin özündən başqa beş qardaşı və bir bacısı vardı. O, çox da fərəhli 
keçməyən uşaqlıq illərini belə xatırlayırdı: "Uşaqlığım tam sərbəstlik içində keçmişdir. 
Dağı, dərəni, çəməni, bostanı, həyəti istədiyim kimi gəzib dolanırdım. Bu sərbəstlik içində 
yoxsulluğun acılarını hiss etmirdim. Ara-sıra bostan və qarğıdalı tarlalarında gözətçilik 
edər, gecələr də bayırda çardaq altında yatardım". X.Fikrət doğma kəndlərində ibtidai 
təhsil almış, 10 yaşında Manastrda yeni açılan sənaye məktəbinə (sənət məktəbinə) 
göndərilmişdi. Sənət məktəblərində tədris olunan fənlər o zamankı rüşdiyyələrdə-orta 
məktəblərdə öyrədilən fənlərlə, əsasən, eyni idi. Sənət məktəblərində əlavə olaraq dərzilik, 
pinəçilik, mürəttiblik öyrədilirdi. 4 il həmin məktəbdə oxuyan Xəlil Fikrət o illəri belə 
xatırlayırdı: "Sənaye məktəbinin son sinfində oxuyanda məktəbin fəxri müdiri Ziya 
Təpədələn təhsilə marağımı və məktəbdəki müvəffəqiyyətimi görərək mənim sənət 
məktəbini bitirdikdən sonra ya Manastr hərbi məktəbində, ya da mülki məktəblərin 
birində oxumağıma qərar vermişdi. Mən xeyirxahlığına və fəzilətinə görə atam qədər 
sevdiyim müdirin təklifini sevə - sevə qəbul etdim. Onun köməyi ilə Manastr liseyinin son 
siniflərində oxumağa müvəffəq oldum. 1910-cu ildən başlayaraq hər il edadi və ya lisey 
məzunlarından imtahanda yüksək nəticə göstərənlərdən iki nəfəri Avropaya göndərilirdi. 
Mən də imtahanlarda uğur qazanaraq Almaniyaya göndərildim". 

Türkiyədən Avropaya tələbə göndərilməsi ideyasının gerçəkləşməsində Satı bəy 
(1880-1968) və İsmayıl Hakkı Baltaçıoğlunun (1886-1978) mühüm xidmətləri olmuşdur. 

Satı bəy 1909-cu ildə yazırdı: "Məktəblər millətin keçmişini əks etdirir, indisini təmin edir, 
gələcəyini göstərir". O, Avropa təhsil modelinə uyğun yeni türk məktəb sistemi yaratmağa 
çalışdığından 1909-cu ildə "Tatbikat mektebi” (sınaq məktəbi) açdı. Az sonra onun 
təşəbbüsü və rəhbərliyi ilə özəl məktəb açıldı. Maraqlıdır ki, 1890-cı illərdən Amerika, 
Fransa, İngiltərə də Almaniyanın təhsil sistemini öyrənmək məqsədi ilə oraya tələbə 
göndərirdi. Bunun əsas səbəbi Almaniyanın daha müasir və modern təhsil sisteminə malik 
olması idi. Türkiyə Cümhuriyyətinin ilk və önəmli təhsil qurucularından olan 
C.Dursunoğlu, A.Haydar Taner və Xəlil Fikrət də məhz həmin məqsədin gerçəkləşməsi 
üçün Avropaya göndərilmişdi. O dövrdə Türkiyədə orta məktəblərin son imtahanlarında 
uğur qazananlardan yaşca böyük olanlar Fransaya, kiçik olanlar isə Almaniyaya 
göndərilirdi. Almaniyadakı təhsil mühiti Xəlil Fikrətin görkəmli təhsil işçisi və bir alim kimi 
formalaşmağında mühüm rol oynamışdır. O, 1910-1912-ci illərdə Almaniya liseylərinin 
birində almanca mükəmməl öyrənmiş, əvvəlcə Berlin Universitetinin fəlsəfə, sonra Leypsiq 
Universitetinin pedaqoji fakültəsində təhsil almışdır. Berlin Universitetində məşhur 
professor Eduard Spranqerlə yanaşı, Dessoir, Erdman, Frischeisen - Köhler, Pazkovski, 
Vierkdnt, Zimmerman, Leypsiq Universitetində isə Barth, Bergman, Brahn, Jungman, 
Lamprecht, Lipsuis, Volketlt və Vuntun mühazirə və seminarlarında iştirak etmişdir (6, 3). 
1917-ci ildə prof. Eduard Spranqerin doktorantı olmuş, "Pestalossinin dövlət məktəbi ilə 
bağlı düşüncələri" (1809-cu ilə qədər) mövzusunda dissertasiya müdafiə etmişdir. Onun 
elmi-pedaqoji və fəlsəfi baxışlarının formalaşmasına prof. E.Spranqerin və haqqında 
dissertasiya yazdığı H.Pestalossinin çox böyük təsiri olmuşdu. X.Fikrət alman dili ilə yanaşı, 
fransız dilini də mükəmməl bilirdi. O, Türkiyədə təhsil sahəsində dissertasiya müdafiə edən 
ilk elmlər doktorudur. Maraqlıdır ki, həm Xəlil Fikrət, həm də Əhməd Seyidov 1892-ci ildə 
anadan olmuşdur. Biri Türkiyədə, biri isə Azərbaycanda təhsil sahəsində dissertasiya 
müdafiə edən ilk elmlər doktoru kimi tarixə düşmüş, hər ikisi "Pedaqogika tarixi" 
dərsliyinin müəllifləri olmuşdur. X.Fikrət Türkiyənin, Azərbaycanın ayrı-ayrı pedaqoji 
təhsil müəssisələri ilə yanaşı, Almaniyada da pedaqogika və psixologiyadan mühazirələr 
oxumuşdur. 

Xəlil Fikrət təhsilini başa vurduqdan sonra Vətənə dönmüş, Maarif Nazirliyində 
müşavir kimi əmək fəaliyyətinə başlamışdır. 1918-1919-cu illərdə hərbi xidmətdə olmuş, 
burada həm də hərbi təhsil almışdır. 1919-cu ildə İstanbuldakı Erenköy və Səlçuk Xatun 
liseylərində (qız məktəblərində) "Fenn-i Terbiye ve Malumat-ı Ahlakiye" (Tərbiyə və 
əxlaqi bilgi) müəllimi kimi çalışmışdır. Həmin dövrdə o həm də Çamlıca qız liseyində dərs 
demişdir (5, 561). 

1923-cü ildə Azərbaycan Xalq Maarif Komissarlığının dəvəti ilə Bakıya gəlmiş, 
Nazirliyin məktəbəqədər təhsil bölümünün rəhbəri təyin edilmişdir. O dövrdə nazirliyin 
nəşriyyat şöbəsinə X.Fikrətlə birlikdə Bakıya gələn Mühiddin Birgin rəhbərlik edirdi. 
X.Fikrət 1923-1926-cı illərdə Bakı Dövlət Universitetində pedaqogika və psixologiya 
fənlərini tədris etmişdir. Bakıda işləyərkən onun ən böyük xidməti azərbaycanlı tələbələr 
üçün ilk dəfə olaraq ana dilində "Tədris və tərbiyə tarixi" adlı 2 cildlik dərslik yazması 
olmuşdur. Birinci cild 1924 və 1926-cı illərdə, ikinci cild isə 1926-cı ildə "Azər-nəşr" 
tərəfindən çap edilmişdir. 

Xəlil Fikrət Bakıda işləyərkən "Coğrafiyanın tədris üsulu" adlı kitab yazmışdır. 
Bakıda nəşrinə nail ola bilmədiyi həmin kitabı 1927-ci ildə bəzi əlavələrlə Türkiyədə nəşr 
etdirmişdir. 

1926-cı ildə Xəlil Fikrət Odenvald məktəbinin təcrübəsini öyrənmək üçün 
Almaniyaya gedir. Təhsil uğurlarına görə həmin məktəb nəinki Almaniyada, həm də 
Avropada məşhur idi. İsveç alimi A.Ferrier (1879-1960) 1912-ci ildə həmin məktəbdə 
olarkən onu "şah əsər" adlandırmışdı. Tədris-tərbiyə prosesinin təşkili və idarə 
olunmasının spesifik xüsusiyyətlərini, müəllim - şagird münasibətlərini öyrənmək 
məqsədilə Xəlil Fikrət 14 mart 1927-ci ildə on gün həmin məktəbdə olur. Məktəbdə və 
onun yataqxanasında yaradılan öyrədici və tərbiyəedici mühitdən, müəllim-şagird 
əməkdaşlığındakı hədsiz sevgi və qayğıdan heyrətlənən X.Fikrət sonralar "Tərbiyə" 
jurnalında yazırdı: "Bu xoşbəxt ailə yuvasını tərk edərkən insanlığın gələcəyi haqqında 
ümidlərim qüvvətlənmiş, məsləkimə aid sevgim və cəsarətim artmışdır". Böyük istək və 
arzularla yaşayan Xəlil Fikrət öyrəndiyi təcrübəni tətbiq etmək üçün Bakıya qayıtmaq 
istəsə də, ona sovet hökuməti Azərbaycana gəlməyə viza vermir. Həmin dövrdə keçmiş 
SSRİ-də siyasi vəziyyət kəskin şəkildə dəyişmişdi. O, 1927-ci ildə Almaniyadan Türkiyəyə 
dönmək məcburiyyətində qalır. Konyada açılan Qazi Orta Müəllim məktəbində pedaqogika 
müəllimi kimi pedaqoji fəaliyyətə başlayır. Az sonra həmin məktəbin Ankaraya köçməsi ilə 
əlaqədar olaraq o da tələbələri ilə birlikdə Ankaraya gəlməyə məcbur olur, 1956-cı ilə - 
təqaüdə çıxana kimi bu məktəbdə (29 il) işləyir. 1936-1939-cu illərdə Təlim - Tərbiyə 
Kurumunda çalışarkən belə pedaqoji fəaliyyətdən ayrılmır, həmin təşkilatın "Tərbiyə" adlı 
jurnalında təhsil - tərbiyənin vacib problemləri ilə bağlı məqalələrlə çıxış edir. Həmin 
məktəb Qazi Egitim İnstitutuna (indiki Qazi Universiteti) çevriləndə Xəlil Fikrət orada 
pedaqoji şöbə yaradır və ona rəhbərlik edir. O, 1945-1946-cı illərdə isə Türkiyə 
Kooperativçilik Kurumuna rəhbərlik etmişdir. "Okul Kooperatifi" Qanununun qəbuluna nail 
olur. 


30-cu illərin axırlarında Türkiyədə kənd əhalisinin təhsil səviyyəsi çox aşağı idi, 
müəllim çatışmırdı. Ölkə əhalisinin 80 faizi kəndlərdə yaşayırdı. Milli dirçəlişin, intibahın 
kəndlərdən başlanması layihəsini Baş nazir İsmət İnönünün dəstəyi ilə 1938-ci ildə milli 
təhsil naziri vəzifəsində çalışan görkəmli maarifçi və islahatçı Həsən Əli Yüsel irəli 
sürmüşdü. Məqsəd kəndlərdən ibtidai məktəb məzunu olan bacarıqlı, qabiliyyətli uşaqları 
bu məktəblərdə oxudaraq yenidən kəndlərə göndərmək idi. Ənənəvi ali pedaqoji 
məktəbləri bitirənlərin hesabına həmin kəndlərdə müəllim kadrlarına olan ehtiyacı aradan 
qaldırmaq mümkün deyildi. Ucqar kəndlərə könüllü olaraq gedəcək fədakar müəllimlərin 
sayı az idi. Həmin dövrdə Türkiyədə əhalinin cəmi 5 faizi oxumağı və yazmağı bacarırdı. 
Ona görə də Xəlil Fikrət böyüyən nəslin formalaşmasında fədakarlıq göstərəcək yeni 
müəllim hazırlığının nəzəri və praktik problemlərinə xüsusi diqqət yetirmiş, öz ideyalarını 
"Sabahın müəllimlərini necə yetişdirməli?" ("Vakıt" qəzeti, 24-27 mart, 1935) məqaləsində 
şərh etmişdi. Məqalədə türk intibahının, maarifçiliyinin, iqtisadi və siyasi dirçəlişinin 
mühüm prinsipləri şərh olunurdu. Həmin prinsiplərin xalq kütləsi arasında geniş təbliğinin 
vacibliyi vurğulanır, insanların bu prinsip əsasında fəaliyyət göstərmələrinin zəruriliyi irəli 
sürülürdü. Məqalədə oxuyuruq: "Türk kəndlərini yüksəltmək, inkişaf etdirmək görüləcək 
bütün işlərin ana xəttini təşkil edəcəkdir. Bu da kəndin və kənd əhalisinin ehtiyaclarına 

uyğun məktəb açmaq, kənd əhalisinin maariflənməsində fəal iştirak edən müəllimlər 
yetişdirməklə gerçəkləşəcəkdir". Xəlil Fikrət məktəblərdə ümumi təhsillə yanaşı, müəyyən 
bir peşənin öyrədilməsini də vacib sayırdı. 0 dövrdə kənd məktəbləri üçün müəllimlər 
hazırlamaqla bağlı xüsusi təhsil müəssisələrinin yaradılmasına ciddi ehtiyac var idi. Saffet 
Arkan, Həsən Əli Yüsel, İsmayıl Hakkı Tonguç, Emin Soysal, İsmayıl Hakkı Baltaçıoğlu ilə 
birlikdə Xəlil Fikrət bu ehtiyacı hiss edərək "Köy ögretmən okulları"nm (kənd müəllim 
məktəblərinin) yaradılmasının təşəbbüskarı kimi çıxış etdilər. Onların ciddi səyi və 
təşəbbüskarlığı nəticəsində 17 aprel 1940-cı ildə "Köy İnstitutları təşkilatları haqqında" 
qanun qəbul edildi. Həmin qanuna əsasən 21 bölgədə, əvvəlcə İzmir, Eskişehir, Ədirnə, 
Kastamonuda, sonralar isə Antalya, İsparta, Aganazarı, Kayseri, Malatya, Adana, Samsun, 
Trabzon, Balıkesir, Kars, Ankara, Sivas, Konya, Ərzurum, Diyarbəkir, Aydın və Vanda kənd 
təsərrüfatı işlərinə əlverişli əraziləri olan kəndlərə yaxın yerlərdə "Köy ögretmən okulları" 
yarandı. Bu institutların açılmasının pedaqoji əsaslandırılması Xəlil Fikrətə məxsus idi. 
1954-cü ilə qədər müəllim məktəbləri bağlananadək oranı 1308 qadın və 15943 kişi 
bitirmişdi. Türkiyənin sonralar tanınmış yazarları olan Fakir Baykut, Ümit Kaffançıoğlu, 
Talıp Apaydın, Mahmut Makal, Mehmet Başaran, Pakize Türkoğlu, Hatun Birsen Başaran, 
Əli Dündar, Mehmet Uslu, Dursun Akçam kimi şəxslər həmin məktəbin məzunları olmuşdur 
(1). Müəllim məktəblərini bitirənlər kəndlərdə uşaqlara formal təhsil verməli, oxuma, 
yazma, sayma və digər əsas bacarıqları öyrətməklə yanaşı, həm də əkinçilik texnikasının 
əsaslarını mənimsətməli idilər. Burada "iş üçün, iş içində təhsil" prinsipi tətbiq edilirdi. Bu 
tədris müəssisələrində təlimlə əməyin əlaqələndirilməsi haqqında Con Dyunun ideyaları 
həyata keçirilirdi. 

Xəlil Fikrət Türkiyədə elmi-pedaqoji və siyasi mühitdə yaxşı tanınan alim olmuşdur. 
Dövrün tanınmış yazarları, siyasətçiləri, alimləri ilə sıx əlaqədə olmuş, türk ziyalılarını bir 
araya gətirərək Anadolu Kulubunu yaratmışdır. O, ziyalı bir xanımla - Ankara qız 
məktəbinin ədəbiyyat müəlliməsi Fazilə xanımla ailə qurmuş, 92 illik şərəfli və mənalı bir 
ömür yaşamış, 1974-cü ildə Ankarada vəfat etmişdir. 

Önəmli fikir və düşüncə sahiblərindən biri olan Xəlil Fikrət bütün varlığı ilə türk təhsil 
quruculuğuna bağlı bir insan idi. O, təhsil işçisi kimi yüksək əxlaqi keyfiyyətlərə, idarəetmə 
səriştəsinə və müəllim kimi fitri pedaqoji qabiliyyətlərə malik idi. Onun öz övladı olmasa 
da, uşaqları öz balası kimi sevər, onlarla vaxt keçirməkdən zövq alardı. Uşaqlar ona "Fikrət 
baba" və ya "baba Fikrət" deyərmişlər. Həmkarı Hüsnü bəy yazılarında Xəlil Fikrəti belə 
xatırlayırdı: O, hər hansı bir müəllim kimi deyildi. Onun digərlərində görmədiyim 
xüsusiyyəti var idi. Olduqca çalışqan, yorulmadan işləyən, çox və asan yazan, peşəsindən 
başqa heç bir düşüncəsi və əməli olmayan insan idi. Uşaqları sevir, müəllim kimi fəaliyyət 
göstərmək-dən qürur duyurdu. İmkansızlara və kasıblara qarşı xüsusilə həssas idi. 
Düşündüklərini olduğu kimi söyləyən, heç kimə boyun əyməyən, sözün tam mənasında 
müstəqil bir müəllim idi. Gözəl, aydın və səlis nitqi var idi. 

Xəlil Fikrət yazırdı ki, məktəblərin əsas qayəsi bilik ilə əxlaqi davranışı 
əlaqələndirməkdən ibarətdir. Bilikli insan əxlaqsız olarsa, bilik oğru əlindəki fənər kimi 
dolanbaclı yollarda pisliyə xidmət edən bir alət rolunu oynayar. Peşə sahiblərinin insanlığı 
zəif olarsa, cəmiyyət bundan çox zərər görər, dürüst insanlar bundan əziyyət çəkər, tacir 

hiylə işlədər, məmur rüşvət alar, mühəndislər, ustalar keyfiyyətsiz iş görər, varlı əyri 
yollarla sərvət toplayar. 

Xəlil Fikrət həqiqətən də öz dövründə Türkiyədə ən çox yazan və məqalələri nəşr 
olunan pedaqoq alimdir. O, on beşə qədər kitab və kitabçanın, dərslik və dərs vəsaitinin, 
Bakıda ("Maarif və mədəniyyət", "İnqilab və mədəniyyət”, "Məktəb", "Maarif işçisi", "Yeni 
məktəb”) və Türkiyədə ("Tərbiyə”, "Karınca", "Hayat”) nəşr olunan jurnallarda çap edilmiş 
onlarla elmi məqalənin müəllifidir. Əsərlərinin ümumi həcmi üç min səhifədən artıqdır. 
Onun pedaqoji yaradıcılığı çoxşaxəlidir. Tərbiyənin psixoloji, sosioloji əsasları, nəzəri və 
praktik problemləri, ailə tərbiyəsi, çətin uşaqların tərbiyəsi, təhsil tarixi ilə bağlı maraqlı və 
ciddi elmi araşdırmaları vardır. Onun yaradıcılığında aşağıdakı istiqamətlər aparıcıdır: 
təhsil psixologiyası, tədris metodları və tədris proqramları, təhsil sosiologiyası, təhsil tarixi, 
xalq təhsili, təhsil fəlsəfəsi və s. O, yaradıcılığa çox erkən başlamış, hələ tələbə olarkən 
müəllimi prof. Hans Stumme ilə əməkdaşlıq etmiş, 1916-cı ildə Leypsiqdə "Türkischə 
Lesestoffe" (Türk antologiya) kitabının nəşrinə nail olmuşdur. 

Əsərlərindən bəzilərinə diqqət yetirək: 

1. "Höte və Faust". Bu kitab ilk dəfə 1922, sonra isə 1940-cı ildə nəşr edilmişdir. 3 hissədən 
ibarətdir. Birinci hissədə İohann Volfqanq Hötenin həyatının ən mühüm məqamları, ikinci 
hissədə şəxsiyyətinin xarakterik cizgiləri, üçüncü hissədə "Faust" əsərinin pedaqoji siqləti 
araşdırılır. (Maraqlıdır ki, həm Höte, həm də Xəlil Fikrət Leypsiq Universitetinin məzunları 
olmuşlar). Faust bütün həyatını bilik öyrənməyə həsr edən, lakin həyatda ciddi uğurlar 
qazana bilməyən bir qocadır. O, cadugərliklə məşğul olmaq üçün bilik əldə etməyə çalışır. 
Ona görə də məşəqqətlərlə qarşılaşmalı olur. Sonda bəşəri xoşbəxtliyi fəaliyyətdə tapır. 
Kitabın əsas materialları 1926-cı ildə Bakıda nəşr olunan "İnqilab və mədəniyyət" 
jurnalında çap edilmişdir. 

2. "Tərbiyə və tədris tarixi". Bu əsər ilk dəfə Bakıda nəşr olunub. Sonra 1930, 1946, 1963- 
cü illərdə İstanbulda işıq üzü görüb. Həm Türkiyədə, həm də Azərbaycanda pedaqogika 
tarixinə dair ilk dərs vəsaiti olan bu kitab, əsasən, alman və türk mənbələri əsasında 
yazılmış, ilkin mənbələr təhlilə cəlb olunmuşdur. Kitabın birinci hissəsində XIX əsrə kimi 
dünya məktəb və pedaqoji fikrinin ən önəmli fakt və hadisələrinə, elmdə vətəndaşlıq 
qazanmış nəzəriyyələrinə toxunulmuş, həm Şərq, həm də Avropa filosoflarının pedaqoji 
görüşləri açıqlanmış, məktəb sistemi şərh olunmuşdur. Dərs vəsaitində Qədim 
Yunanıstanın (Sparta və Afina) tərbiyə və məktəb sisteminin, Sok-ratın, Əflatunun 
(Platonun), Ərəstunun (Aristotel) pedaqoji nəzəriyyələrinin, Roma tərbiyə sisteminin, 
M.F.Kvintilianın nəzəri fikirlərinin, qrammatika və ritorika məktəblərinin məqsəd və 
vəzifələrinin, intibah dövrü pedaqogikasının, V.Feltrenin, F.Rablenin, T.Morun, 
Montaydenin, Dekartın, Fenelonun, Bekonun, Radkenin, Y.A.Komenskinin, Franke və 
Piyetsonun, C.Lokkun, J.J.Russonun, filantropizm cərəyanı nümayəndələrinin (Bazedov, 
Zalsman, Trapp), Pestalotsinin, Disterveqin, Kantın, Herbartın, Frebelin, Spenserin, 
K.Marksın pedaqoji fikirlərinin tələbələrə öyrənilməsi nəzərdə tutulur. 

Dərs vəsaitinin birinci hissəsində diqqəti cəlb edən cəhət islamdan əvvəl və islam 
dövründə türklərdə tərbiyə problemlərinin şərhidir. Burada islamın yaranması ərəfəsində 

Ərəbistandakı ictimai-siyasi durum, islamın qəbulu, Məhəmməd Peyğəmbərin (ə.s.) əxlaqi 
görüşlərinin təhlili, Quranın məzmununun açıqlanması mühüm yer tutur, islamın Şərqdə 
mədəniyyətin, maarifin və pedaqoji fikrin inkişafına təsiri öyrənilir. İmam Qəzzalinin, İbn 
Qafilin, Göy Kavusun tərbiyə haqqında fikirləri təhlilə cəlb olunur. Səlib müharibələrinə 
qədər və səlib müharibələri dövründə məktəb və tərbiyə problemlərinə toxunan Xəlil 
Fikrət Yusif Xas Hacibin pedaqoji fikirlərinin təhlili üzərində geniş dayanır, onun "Kutadqu 
bilik" dastanının pedaqoji siqlətini aşkarlayır. 

Dərs vəsaitinin ikinci hissəsində XX əsrin əvvəllərində yaranmış tərbiyə cərəyanları 
və yeni məktəb sisteminin bəzi məsələlərinin şərhi geniş yer tutur. Kitab sonralar 
Türkiyədə dəfələrlə nəşr edilmişdir. Ankara nəşrlərində kitaba Türkiyədə təhsil və 
pedaqoji fikrin inkişafı ilə bağlı kifayət qədər məlumat daxil edilmişdir. 

Xəlil Fikrətin "Tərbiyə və tədris tarixi" dərs vəsaiti xarici ölkələrin məktəb və 
pedaqogikasını öyrənməkdə qiymətli mənbə olmaqla bərabər, sonralar Azərbaycanda 
Saleh Xəlilovun, Əhməd Seyidovun, Fərrux Rüstəmovun "Pedaqogika tarixi" dərs 
vəsaitlərinin hazırlanmasına qüvvətli təsir göstərmiş, dəyərli mənbə rolunu oynamışdır. 

3. "Müasir tərbiyə idealları və təhsildə yeniliklər". 1934-cü ildə nəşr olunan bu kitab 
orijinal deyildir. "Tədris və tərbiyə tarixi"nin 1930-cu il nəşrində pedaqoji cərəyanlarla 
bağlı ixtisar olunan hissənin kitab şəklində nəşridir. Həmin hissələr "Tədris və tərbiyə 
tarixi" kitabına daxil edilmişdir. 

4. "Pedaqoji". 1937 və 1938-ci illərdə nəşr olunan bu kitab iki cilddən ibarətdir. 1953-cü ilə 
kimi müəllim hazırlayan institutlarda əsas dərs kitabı kimi istifadə olunmuşdur. Digər 
pedaqogika kitablarından özəlliyi ondadır ki, burada təhsil quruculuğunda vacib hesab 
olunan təhsil prinsipləri G.Kerşenşteynerin "Təhsil və öyrətmə qaydaları" prinsipləri 
əsasında şərh olunmuşdur. 

5. "Ailədə uşaq tərbiyəsi". Kitab ilk dəfə 1941-ci ildə nəşr olunub. Sonralar dəfələrlə nəşr 
edilmişdir. Burada türk ailələrində uşaqların tərbiyəsinin özəlliklərindən, prinsip və 
üsullarından, uğur qazanmanın vasitələrindən bəhs olunur. Əsaslandırılır ki, milli və 
ictimai tərbiyənin əsası ailədə qoyulduğundan yetkin ailə millətin təməlini təşkil edir. 

6. "Milliyyət idealı və hərtərəfli milli tərbiyə”. Türk təhsil tarixçilərinin xüsusi önəm 
verdikləri orijinal bir əsərdir. Burada cəmiyyətin inkişafında təhsilin oynadığı xüsusi rol 
inandırıcı faktlarla sübut olunur, bunun üçün isə ailə-məktəb-cəmiyyət-dövlət modelinə 
riayət edilməsi vacib hesab olunur. 

7. "Xarakter anlayışı və xarakter tərbiyəsi". Bu kitab G.Kerşenşteynerin kitabının 
tərcüməsidir. 

8. "İş pedaqojisi". 1944-cü ildə nəşr olunan bu kitab E.Burgerdən tərcümədir. Əsasən kənd 
məktəbləri üçün müəllimlər hazırlayan institutlarda tədris vəsaiti kimi istifadə 
olunmuşdur. 

9. "Şahmat bələdçisi" ("Satranc Kılavuzu"). 1936-cı ildə nəşr olunan bu kitabda şahmatın 
əhəmiyyətindən, uşaqların təfəkkürünün inkişafında onun rolundan bəhs olunur. 

10. "Təhsil sosiologiyası" ("Egitim sosiolojisi"). Təhsilin sosioloji problemlərindən bəhs 
edən bu əsər 1958-ci ildə yazılmışdır. 

11. "Pestalossi". Doktorluq dissertasiyası kimi müdafiə etdiyi bu əsər 1931-ci ildə 
İstanbulda kitab şəklində nəşr olunmuşdur. X.Fikrət əsərin "Müqəddimə"sində yazır: 
"İnsanlıq tarixində fikir və tərbiyə aləmində Pestalossinin qiyməti böyükdür". Müqəddimə, 
uşaqlığı və məktəb həyatı, Pestalossinin gəncliyi, eşq dərvişi və fermer həyatı, Pestalossi 
mühərrir kimi, Pestalossi və Fransa inqilabı, Pestalossinin xoşbəxt günləri və vəfatı 
bölmələrindən ibarət olan bu kitabda Pestalossinin insanlıq tarixində oynadığı rol 
xarakterizə edilir, onun elementar təhsil ideyasının mahiyyətinə aydınlıq gətirilir, əxlaq, 
əmək, fiziki tərbiyə ilə bağlı fikirləri şərh olunur. Əsərdən belə məlum olur ki, o, illərlə 
kimsəsiz uşaqlarla bir yerdə yaşayıb, kasıblıqda öz çörəyini onlarla bölüşüb, dilənçilərə 
insan kimi yaşamağı öyrətmək üçün özü də dilənçi kimi yaşamalı olub. Kitabda 
Pestalossinin "Rahibin axşam saatları", "Linqart və Gertruda", "Gertrudanın öz uşaqlarına 
tərbiyə verməsi", "Analara məxsus kitab", "Müşahidələr əlifbası", "Rəqəm haqqında əyani 
təlim”, "Qu nəğməsi" kitabları təhlil edilir. 

Onun "Şiller" (1929), "Höte" (1929), "İlk məktəb müfəttişlərinə rəhbərlik" (1929), 
"Pedaqoji təkamül və pedaqoji elm" (1955) və indiyə qədər tədqiqatlardan təcrid olunan 
xeyli əsərləri vardır. Qətiyyətlə demək olar ki, X.Fikrət Türkiyədə təhsil quruculuğunda 
fədakarlıqla çalışan, onun elmi-pedaqoji əsaslarını müəyyənləşdirən, milli müəllim kadrları 
hazırlığının nəzəri-praktik problemlərini işləyib hazırlayan, xarici ölkələrin təhsil və 
pedaqoji fikir tarixini, mütərəqqi Avropa təhsil nəzəriyyələrini ölkəsində tədqiq və təbliğ 
edən, türk təhsilinin müəyyən bir mərhələsinin tarixini, Azərbaycan-Türkiyə elmi-pedaqoji 
əlaqələrini yaradanlardan biri, dünyada təhsil üzrə ilk türk pedaqoq alimdir. Təəssüf ki, bu 
müqtədir alimin, türk təhsil tarixinin patriarxının pedaqoji irsi nə Türkiyədə, nə də 
Azərbaycanda sistemli şəkildə öyrənilmiş, həyatı və yaradıcılığının əsas istiqamətləri 
xüsusi monoqrafiyaların və dissertasiyaların predmetinə çevrilmişdir. Azərbaycanda hələ 
keçən əsrin 90-cı illərində F.Rüstəmovun doktorluq, H.Bayramovun namizədlik 
dissertasiyasında Xəlil Fikrətin yaradıcılığına az da olsa toxunulsa da, bu, qətiyyən yetərli 
deyildir. Son illərdə Avropa Azərbaycan məktəbinin əməkdar müəllimi Nazim 
Nəsrəddinovun fədakarlıqla bu işə girişməsi bizdə məmnunluq hissi yaratmaya bilməz. 

Türkiyədə (H.Cezayiroğlu, İ.Doğan, T.Çetin, Ş.Oruc, H.Tokcan, F.Ovat, H.Cicioğlu, 
İ.Baykal, H.Demirkaya, H.Öymen, C.Şahin, E.Taşdemirçi, K.Turan və s.) və Azərbaycanda 
(N.Nəsrəddinov) onun pedaqoji irsini təbliğ edən tədqiqatçıların araşdırmalarına hörmət 
və ehtiramla yanaşaraq, ayrı-ayrı məqalələrdə səsləndirilən "Xəlil Fikrətin pedaqoji irsinin 
ciddi tədqiqata ehtiyacı var"-fikrini təkrar etmək məcburiyyətindəyik. Türk araşdırıcısı 
Fuat Ovat X.Fikrətə qarşı diqqətsizliyi və sayğısızlığı ürək ağrısı ilə dilə gətirərək yazırdı: 
"Böylə biri yaşamadımı, - deyə düşünməsi gəlir insanın”. Təəssüf ki, hələ də Xəlil Fikrətin 
pedaqoji irsinin araşdırması ilə bağlı ciddi elmi-tədqiqat əsərləri yazılmamışdır. 

Prof. Xəlil Fikrət yazırdı: "Ölülər də əsərləri ilə öz yaşamlarını davam edirlər". 
Anadan olmasından 120 ildən artıq vaxt keçməsinə baxmayaraq, Xəlil Fikrət də yazdığı 
elmi əsərlərinə, Türkiyədə təhsil quruculuğundakı fədakarlığına görə insanların 
yaddaşında, ayrı-ayrı əsərlərin sətirlərində, minlərlə insanın xatirələrində yaşayır və gec- 

gec olsa da anılır. 2000-ci ildə Türkiyə-Alman Mədəniyyət Mərkəzində, Türk egitim 
dərnəyində Xəlil Fikrət anılmış, onun haqqında türk egitim dərnəyinin bilim kurumu 
başkanı prof. Özcan Demirel, TED Genel başkanı Ş.Baran Asena, təhsil yazarı Cavit 
Binbaşıoğlu, prof. Mahmut Tezcan, dosent Rifat Miser, Yalçın Soysal və digərləri onun 
haqqında maraqlı məruzələrlə çıxış etmişdir. 2006-cı ildə Qazi Universitetinin Pedaqoji 
fakültəsində Xəlil Fikrətə həsr olunmuş xatirə gecəsi keçirilmişdir. Gecədə prof. M.Çağatay 
Özdemir, Cavid Binbaşıoğlu, dos. Ömər Özcan, Oktay Akbaş, dos. Bahri Atalan və başqaları 
Xəlil Fikrətin Türkiyədə milli intibahın və maarifçiliyin inkişafındakı xidmətlərini hörmət 
və ehtiramla yad etmişlər. 

